



Sensiela Mro. Antonio Miruzzi

I - O Del Cielo Regina


L-Ewwel Parti

Mro. Manoel Pirotta

Dahla: Għal dis-sena hsibt li nikteb fuq xi haġa differenti minn tas-soltu. Dan il-ħsieb wassalni biex, minflok is-soltu artiklu fuq xi xogħol minn ta' Mro. Angelo Pullicino għazilt wieħed mill-pinna ta' Mro. Antonio Miruzzi (1867-1944). Dan peress li ħafna mix-xogħlijiet tiegħu jinsabu mxerrdin fl-arkivji ta' ħafna banded Maltin u Għawdxin fosthom, dak tal-Banda Queen Victoria A.D. 1865 taż-Żurrieq stess. Barra minn hekk, naf li l-Innu popolari *O del Cielo Regina* huwa wisq għal qalb iż-Żrieriq Karmelitani. Għaldaqstant, din is-sena qed niddedika l-ispażju ta' dan l-artiklu għal wieħed mill-gawhar zgħar fil-lista ta' kompożizzjonijiet ta' dan il-kompożitur prolificu u versatili Malti.

Nota Bijografika: Is-Surmast Antonio Miruzzi twieled il-Furjana fl-10 ta' Ottubru 1867 minn Ġużeppi u Mikelina, imwielda Brincat. Ta' età zghira tilef lill-ġenituri għeżiež tiegħu u kellu jissieħeb fl-Orfni tal-Belt Valletta. L-ewwel taġġim muzikali ħadu mingħand zijuh stess, Mro. Paolo Miruzzi li kien Surmast Direttur tal-banda *La Valette*. Mal-mewt ta' zijuh, Antonio laħaq Surmast tal-banda

Għawdxija *Leone*, u ftit wara, tal-banda *Nicolò Isouard* tal-Mosta. F'karriera mill-aqwa u brillanti bħala Surmast Direttur, għalliem tal-alljivi u kompożitur, huwa mexxa wkoll b'suċċess banded u entitajiet muzikali oħra fosthom, *La Valette* tal-Belt Valletta, *I Cavalieri di Malta* ta' Tas-Sliema, *La Vincitrice* tal-Isla, *San Piju X* ta' Ħal Lija, *Sant'Andrija* ta' Ħal Luqa, il-Beland taż-Żejtun, kif ukoll *San Ġużepp* tal-Ħamrun – liema banda kienet l-aktar waħda għażiza għalih u li magħha dam għal kważi tletin sena shaħ! Dan għall-fatt li ħafna miż-żmien ta' ħajtu għexu proprju għewwa l-Ħamrun. Banded oħrajn li huwa mexxa kienu s-Socjetajiet filarmoniċi ta' *Sta. Marija* tal-Mosta u dik ta' *San Ġorg* ta' Bormla, il-banda tal-Orfni tal-Belt, kif ukoll l-Orkestra Mandolinistika *La Valette* fi hdn il-Banda li gġib l-istess isem.



Mro. Antonio Miruzzi (1867 – 1944).

Għal min kien jafu, Mro. Miruzzi, għad li kien dħuli u u kellu manġieri senjorili, kien Surmast tal-akbar dixxiplina meta niġu għall-provi u/jew waqt l-żsekuzzjonijiet. Minkejja dan, il-bandisti xorta waħda kienu jammirawh bil-bosta għall-mod ta' kif kien jgħallem, għad-direzzjoni impekkabbli

tiegħu, u għall-kompożizzjonijiet mużikali li huwa kien ta' spiss jinseg u li bihom kien jagħni lill-baned Maltin.

Bħala kompożitur, Mro. Miruzzi kiteb ħafna xogħlijiet għall-banda fosthom fantasiji, sinfoniji, melodiji u ħafna valzi, polki, mażurki, gavotti u marċi. Ir-reputazzjoni li kellu bħala kompożitur ta' marċi brijużi xterdet ma' kull rokna tal-gzejjer Maltin. Ikkompona wkoll sett ta' marċi funebri li għadhom jindaqqu minn bosta baned fil-Gimgħa l-Kbira, fil-funerali, jew f'xi programm ta' mużika sagra.

Miet nhar it-23 ta' Ottubru 1944 fil-Ħamrun stess u sarlu funeral kbir li fih attendew rappreżentanti ta' diversi għaqdiet mużikali li lkoll ġew biex jagħtu l-aħħar tislma lil dan il-kompożitur Malti li ta' ħajtu għall-mużika.

Dwar l-Innu *O Del Cielo Regina*

Safejn hu magħruf s'issa min-naħa tiegħi, dan l-innu popolari jinsab għand żewġ baned ewlenin Maltin – is-Socjetà Filarmonika Nicolò Isouard tal-Mosta u l-Banda Queen Victoria A.D. 1865 hawn fuq imsemmija. Ta' min jgħid li, Mro. Antonio Miruzzi kien iħabbat mal-ewwel banda Mostija bejn is-snin 1894 u 1909. Fil-każ tal-banda Żurriqija, skont tagħrif li ntbaġhtli permezz ta' *email* mill-arkivista tal-Banda Queen Victoria A.D. 1865 jidher li, għalkemm Mro. Miruzzi qatt ma' ħabbat ma' din il-banda, kellu xi forma ta' kuntatt magħha lejn l-aħħar tas-seklu 19 u bidu tas-seklu li għadda. Infatti, fl-arkivju nstabu għadd ta' xogħlijiet magħdudin bħala 'żgħar' minn tiegħu fosthom, xi marċi brijużi u funebri, kif ukoll dan l-*Innu ż-Żgħir*. Mill-banda l-oħra jidher li s'issa ma nstabu l-ebda xogħlijiet 'kbar' fl-arkivju ta' din l-stess Socjetà. Wiehed iżda għad irid jistharreg sewwa kif dan l-*Innu ż-Żgħir* spicċa jindaqq mill-Banda Żurriqija. Parti mit-twegiba għal din il-mistoqsija jagħtihielna l-arkivista stess meta fl-istess *email* jgħidilna li teżisti dokumentazzjoni li għall-okkażjoni tal-miġja tal-vara mill-ewwel restawr tagħha fl-1925 kien iżżanzan sett ta' marċi proċessjonali fosthom, dan l-innu (fil-librett huwa mniżżel biss bħala 'Inno 19'). Jidher li, dan l-innu, wara s-sena msemmija, baqa' jindaqq ta' kull sena malli l-vara tkun qed tiddawwar mal-misraħ, u qabel jibda l-*Innu l-Kbir* tas-Surmast Bartoli. L-istess innu jindaqq ukoll mill-banda Żurriqija f'okkażjonijiet rari imma speċjali.

U biex inkomplu fuq l-istess suġġett jidher li, l-eqdem dokument magħruf li għandna f'idejna ta' dan l-innu huwa ġej minn rapport li kien deher fil-ħarġa tal-ġurnal, *Il-Veru Mannarinu*¹ tal-1897. Fih jingħad li, l-innu popolari '*O Del Cielo Regina*' kien iżżanzan fil-festa ta' Santa Marija ġewwa l-Mosta proprju f'dik l-istess sena. Minn artiklu li kien deher

fil-programm tal-festa ta' Santa Marija tal-Mosta tal-2012, insiru nafu wkoll li, 'l-isem oriġinali ta' dan l-innu kien *Marcia Santa Maria*.' Ġara iżda li, maż-żmien bidel ismu ma' *O Del Cielo Regina* minħabba l-ewwel erba' kelmiet bit-Taljan li bihom dan l-innu jibda. Minn dan kollu wiehed jista' faċilment jasal għal konklużjoni li, l-innu nkiteb tliet snin biss wara li Mro. Miruzzi kien laħaq Surmast Direttur tal-ewwel banda Mostija, u għaldaqstant, iġib id-data tal-1897 ta' meta nkiteb. Fl-istess ġurnal insibu wkoll li, l-innu l-'gdid' kienu kantawh kor puerili flimkien mal-banda Mostija.

VERSI: Il-versi ta' dan l-innu huma ta' Dun Agostino Azzopardi. Mill-ftit tagħrif li stajt niġbor dwaru s'issa, Dun Wistin (kif kien komunement magħruf) mill-Mosta 'kien qassis twajjeb li baqa' magħruf għall-pinna li kellu u għall-karità kbira li kien jagħmel ma' min kien ikun fil-bżonn.' Ta' min jgħid ukoll li, 'Dun Wistin kien jiġi fuq Giovanni (jew Ġanni) Azzopardi li, fl-1869 kien l-ewwel għalliem tal-mużika, Surmast u wiehed mill-fundaturi tal-Banda tal-Mosta.' Minħabba f'hekk, Dun Wistin ma setax ma jkollux rabta mill-qrib mal-banda Mostija. Il-probbabilità għalhekk hi li, meta Mro. Miruzzi kien iħabbat il-Mosta, dawn it-tnejn ikkollaboraw ħafna flimkien. M'għandniex xi nghidu li, bħal kull innu ieħor ta' dak iż-żmien, il-versi saru bit-Taljan, u hekk għadu jtkanta sal-ġurnata tal-lum. L-innu hu magħmul biss minn żewġ strofi, bit-tieni waħda titkanta fit-triju. Ta' min jgħid li, kemm l-ewwel parti tal-innu, kif ukoll it-triju huma replikati, u għaldaqstant, fiż-żewġ każijiet, il-kor irid ikanta kull strofa l-istess għal darbtejn.

*O del Cielo Regina possente,
Virgen bella di sole vestita,
A te fonte per enne divina,
Sempre anela lo stanco mortal.*

*Salve o Donna, terribile e forte,
Come in campo schierata legione,
E nella fiera dell' aspra tensione,
Ne soccorre in fonti vigor.*

PARTITURA: It-tabella ta' hawn taħt tiġbor fiha lista sħiħa ta' partijiet li għalihom huwa miktub dan l-*Innu ż-Żgħir* skont il-kopji fotokopjati li ġew f'idi. Għalkemm oriġinarjament dan l-innu kien ingħata l-isem ta' *Marcia Santa Marija* minn Mro. Miruzzi nnifsu (Arkivju Socjetà Filarmonica Nicolò Isouard, Mosta), fil-librett² li fih jiġbor dawn l-innijiet religjużi proċessjonali tal-1925 (Arkivju Banda Queen Victoria A.D. 1865) jidher biss bħala *Inno 19*. Jerga', mhux il-partijiet kollha għandhom



Inno 19

isem il-kompożitur imniżżel fuqhom. Sahansitra, fil-parti tal-flawt tniżżel isem G(aetano) Grech - l-iżball għadu jidher fuq il-parti anki jekk ismu gie maqtuġh. Dan seta' ġara peress li, l-Inno 20 (*Inno a Maria*), li jiġi eżatt wara dak ta' Miruzzi huwa tabilhaq pinna ta' dan il-kompożitur u allura l-kopista seta' tfixkel wiehed mal-iehor. Fil-każ tal-partitura³, jekk tista' ssejthilha hekk, żgur li saret f'xi żmien wara li hareg is-sett ta' marci religjużi proċessjonali. Dan għas-sempliċi raġuni li, ma kenitx teżisti waħda, anki jekk din kulma fiha hu biss il-melodija fil-kjavi⁴ tal-vjolin u l-parti tal-Baxx fil-kjavi tiegħu⁵. Il-partitura saret biex is-surmast kemm jinqeda biha waqt li jkun qed jidderiegi l-'Innu' fuq xi plancier jew post iehor, u meta l-bandisti jkunu miġburin qaqoċċa jdoqqu minn bilqieghda. L-istess partitura jkollu bżonnha wkoll peress li jkun irid idahhal il-kor, speċjalment jekk dan ikun magħmul mit-tfal. Interessanti wkoll li, fuq parti minnhom, dik tal-ewfonju, hemm immarkat *maestoso* bħala temp⁶, u li allura jagħti indikazzjoni ċara ta' x'tip ta' mużika għandna f'idejna li, f'dan il-każ, hija ta' natura religjuża.

	Strument		Strument
01	Ottavino in <i>Reb</i>	13	Cornetta Ima.
02	Flauto in <i>Do</i>	14	Cornetta 2da.
03	Quartino in <i>Mib</i>	15	Trombone 1mo.
04	Clarino Imo.	16	Trombone 2do.
05	Clarino 2do.	17	Trombone 3zo.
06	Clarino 3zo.	18	Althorn
07	Clarino Basso	19	Euphonium
08	Alto Saxophone <i>Mib</i>	20	Basso <i>Eb</i>
09	Saxophone Tenore	21	Tamburro
10	Sax Baritono	22	Gran Cassa
11	Corno Imo.	23	Partitura
12	Corno 2do.		

FORMA: Bħal kull haġa oħra, biċċa xogħol mużikali trid tinbena f'xi forma jew oħra. F'każ ta' xi innu żgħir, hekk imsejjaħ 'popolari' bħal mhu fil-każ taġhna, il-forma ma tistax tkun waħda kumplessa peress li dan irid ikun sempliċi u tal-widna kemm jista' jkun mingħajr biss ma l-kompożitur jaq' fil-banalità. Jekk mill-banda l-oħra, l-istess kompożitur ifettillu jikkomplika wisq l-affari, allura l-idea ta' 'innu żgħir' dlonk tintilef. Dan qed ngħidu, għax mill-mod kif jiftaħ l-innu '*O Del Cielo Regina*' jagħti wiehed x'jifhem li ser nassistu għal xi biċċa xogħol mużikali ta' dimensjoni bil-wisq ikbar milli fil-fatt hi. Ma ninsewx li, l-influenza operistika Taljana baqgħat tidwi f'xogħlijietu sal-aħħar, anki jekk kitibhom għall-banda. (Ma ninsewx ukoll li, Miruzzi studja l-mużika barra minn xtutna, aktarx l-Italja.) Mhux ta' b'xejn għalhekk li, l-introduzzjoni, anki jekk qsajra (tmien battuti kollox), għandha mid-drammaticità li normalment insibuha f'xi preludju minn tal-opra. Dan jirnexxilu jagħmlu, mhux biss għax kien iqis li l-melodija hija l-għajn tal-lingwa mużikali, iżda wkoll għax għaraf iħaddem akkordji li bħalhom is-soltu ma niltaqgħux magħhom f'xi 'innu popolari'. Hawn qed nirreferi għal akkordji bħalma huma s-sesta awmentata u s-settima diminwita. Infatti, tant hi mużikalment b'saħħitha din l-introduzzjoni li, il-kompożitur jużaha sħiħa kif inhi aktar 'il quddiem fl-istess xogħol.

Inhallu issa l-introduzzjoni (b. 01-08) u nitkellmu ftit fuq il-bqija tal-innu li wiehed jista' faċilment jaqsmu fi tnejn peress li hemm biss żewġ strofi. Infatti, parti (A), minbarra ż-żewġ battuti t'akkumpanjament (b. 09-10), tinkludi wkoll passaġġ replikat ta' 16-il battuta (b. 11-26 [27]) fejn il-melodija toħroġ fuqanija u bi ftit li xejn kontro-melodija. Dan il-kompożitur għamlu, biex kemm jista' jkun l-attenzjoni tmur fuq il-kant tat-tfal. It-tonalità⁷ f'din l-ewwel parti hija fil-kjavi ta' *Lab* Magguri. Fit-tieni parti (B) mbagħad, insibu l-hekk imsejjaħ triju⁸, passaġġ replikat li fih jikkompreni ż-żewġ battuti t'akkumpanjament (b. 36-7), segwiti mill-passaġġ fih innifsu, li wkoll huwa magħmul minn sentenza mużikali ta' 16-il battuta (b. 38-53). M'għandniex xi ngħidu li, il-melodija tkun differenti minn dik tal-ewwel parti. Madankollu, l-idea omofonika⁹ f'dan kollu tibqa' tippersisti anki fit-tieni parti biex bhekk, il-melodija tibqa' hi wkoll għaddejja bla mittiefsa. Fit-triju, il-mużika timmodula¹⁰ lejn *Reb* Magguri. Kelma tal-aħħar ukoll dwar il-passaġġ tan-nofs (b. 28-35) li hu l-istess f'kollox bħall-introduzzjoni (b. 01-08). Dwar dan diġà konna tkellimna aktar 'il fuq.

Forma	Taqsim	Battuti	Tonalità	Rimarki
	Introduzzjoni	01-08	LAB Maġġuri	
A		09-10		
	Replika	11-26 [27]		
	Passaġġ tan-nofs	28-35		I-istess sentenza bħal b. 01-08
B	Triju	36-37	Reb Maġġuri	Replika tinkludi wkoll
		38-53		liż-żewġ battuti ta' introduzzjoni

Bibliografija:

- Grech Gejtan: Grammatika jew tagħlim muzikali meħud minn diversi awturi kbar tal-muzika (tieni edizzjoni). 1908
- Grech Grazio Anton: 14-il profil ta' muziċisti Għawdxin, Maltin u barranin. Mitbugħ Għawdex 1998.
- Vella Bondin Joseph: Il-Muzika ta' Malta fis-seklu Dsatax u Għoxrin. Pubblikazzjonijiet Indipendenza. Malta 2000.

Riferenzi:

- ¹ L-ewwel ħarġa tal-*Mannarinu*, ġurnal 'politiku, letterariju u varju', dehret il-*Hamis* 14 ta' Novembru 1895 taħt id-direzzjoni ta' Antonio Dalli (1864–1948), ġurnalist u politiku (Schiafone, Dictionary of Maltese Biographies 1: 654). Il-ġurnal kien joħroġ darba fil-ġimgħa u kien jinbiegħ fit-toroq għal sold. Min kien jissieheb fih ried iħallas xelin u nofs bil-quddiem għal sitt xhur u jekk wiehed kien jirnexxilu jsieheb tnaħ oħra miegħu kien ikollu l-ġurnal b'xejn. Dawk li kienu joqogħdu barra minn Malta kellhom iħallsu f'it aktar għall-postaġġ. *Mannarinu* kien jiġi stampat fi Stamperija Mifsud, 62, Triq Sant' Ursula, Il-Belt (*Mannarinu* 14 ta' Novembru 1895: 1). Fl-1896, il-ġurnal biddel ismu għal *Il Veru Mannarinu* u sar ġurnal 'politiku, letterariju, religjuż u varju' (*Il Veru Mannarinu* 2 ta' Mejju 1896: 1) u beda joħroġ kull nhar ta' Sibt. L-abbonament kien ta' erba' xelini fis-sena imma wiehed seta' jħallas xelin kull tliet xhur. Minflok fit-toroq issa l-gazzetta bdiet tinbiegħ fl-uffiċċju tal-ġurnal għal sold u min kien jixtieq xi kopja ta' xi ħarġa minn qabel kellu jħallas żewġ soldi (*Il Veru Mannarinu* 2 ta' Mejju 1896: 1). Minn Lulju 1898, *Il Veru Mannarinu* beda jiġi stampat f'Tipografia Sociale, 26D, Triq Sant' Ursula, Il-Belt quddiem il-British Hotel (*Il Veru Mannarinu* 2 ta' Lulju 1898: 1). F'Settembru 1898, kemm id-direzzjoni kif ukoll l-istamperija mxew għal Strada San Paolo, Nru. 330, Il-Belt (*Il Veru Mannarinu* 24 ta' Settembru 1898: 3).
- ² Fid-dizzjunarju operistiku, il-kelma 'librett' tirreferi għal dak it-test, mhux bilfors ta' opra, imma anki ta' xi oratorju jew kantata, li normalment ikun f'forma ta' poezija, u li fuqu trid tinħadem il-muzika min-naħa tal-kompożitur. Izda, fid-dinja

- bandistika, bl-istess kelma nkunu qegħdin nifhmu b'dak il-ktejjeb li fih ikun hemm miġburin sett ta' marċi, ġodda jew qodma, jew inkella mħalltin, ta' kompożituri varji Maltin jew barranin. Dan jintuza l-aktar mill-bandisti waqt li jkunu għaddejn jdoqqu l-marċi fit-toroq tar-raħal jew belt tagħhom.
- ³ Jew 'spartit'. Bl-Ingliż insejnhulu *score*. Ktieb miktub (manuskritt) jew mitbugħ tal-partijiet kollha strumentali (u ġieli anki vokali) miġburin f'daqqa. Jeżistu tipi differenti tagħhom li jistgħu jkunu fil-verżjoni għall-orkestra sħiħa (*full score*) jew f'forma ridotta tagħha (*short score*).
 - ⁴ Il-kjavi huwa sinjal li bih jiġi f'fissat l-isem tan-noti u li titqiegħed fil-bidu ta' kull biċċa muzika. Il-kjavi tal-vjolin insibuha wkoll bħala dik tas-SOL peress li titqiegħed fuq it-tieni linja. Ngħidulha tal-vjolin għax fiha jaqra dan l-isturment tal-korda. Din il-kjavi għandha ġejja forma ta' ziemel tal-baħar.
 - ⁵ Il-kjavi tal-Baxx insibuha wkoll bħala l-kjavi tal-*Fa* peress li din titqiegħed fuq ir-raba' linja.
 - ⁶ Din il-kelma, u oħrajn bħalha, jagħtu espressjoni lil biċċa xogħol muzikali. Il-kompożitur, mhux biss jisserva bihom biex ifisser is-sentimenti ġewwiena tiegħu imma wkoll biex jindika t-temp li bih ikun irid lis-surmast jidderiġilu l-muzika li jkun kiteb.
 - ⁷ L-użu ta' kjavi partikolari, l-aktar bħala bażi ta' melodija jew kompożizzjoni.
 - ⁸ Oriġinarjament, din il-kelma kienet tirreferi għal dik it-tip ta' muzika miktuba għal tliet strumenti/kantanti. Kelma oħra għal triju hija għalhekk 'terzett'. F'marċ tipiku Malti, it-triju hija dik il-parti li tiġi wara l-ewwel, u ġieli anki t-tieni replika jew passaġġ tan-nofs, u li tant tkun mistennija mid-dilettanti tal-marċi. Għaldaqstant, il-marċ jilhaq il-qofol tiegħu proprju fit-triju fejn il-melodija trid tkun l-aktar b'saħħitha u daqstant kantabbli li, il-partitarji jirnexxilhom jinsgu erba' kelmiet fuqha biex joqogħdu jinku lill-avversarji tagħhom!
 - ⁹ Linja waħda ta' melodija bil-vucijiet jew il-partijiet oħra jimxu magħha billi jagħmlu kordi li jservu ta' akkumpanjament.
 - ¹⁰ Terminu muzikali li jirreferi għall-mogħdija minn kjavi għal oħra.

COLEIRO FISH SHOP

Triq Santa Andrea, Żurrieq (Faċċata tal-mithna tax-Xarolla)

Prop. Christ Coleiro

Għall-aqwa servizz u kwalità. Hut Frisk u tal-Friża.

It-Tnejn magħluq, Mit-Tlieta sal-Ġimgħa miftuħ mit-8.00am sal-12.30pm

u mill-16.00pm sas-19.00pm

Is-Sibt u l-Ħadd miftuħ mit-8:30am sal-12.30pm

Tel: 27004498 Mob 7995893